



ALL INDIA RADIO THIRUVANANTHAPURAM

ആകാശവാണി, തിരുവനന്തപുരം
NATIONAL BULLETIN

DATE: 11.07.2024

TIME : 07.25 AM

പ്രധാന വാർത്തകൾ

1. ഓസ്ട്രിയൻ സന്ദർശനം പൂർത്തിയാക്കി പ്രധാനമന്ത്രി നരേന്ദ്രമോദി ഇന്ത്യയിലേക്ക് തിരിച്ചു ; സന്ദർശനം ചരിത്രപരവും പ്രതീക്ഷയേകുന്നതുമാണ് പ്രധാനമന്ത്രി.

Prime Minister Narendra Modi on the way to India after completing Austria visit; The Prime Minister said that the visit is historic and hopeful.

2. കേന്ദ്ര ബജറ്റിന് മുന്നോടിയായി പ്രമുഖ സാമ്പത്തിക ശാസ്ത്രജ്ഞരുമായി പ്രധാനമന്ത്രിയുടെ ആശയ വിനിമയം ഇന്ന്.

Prime Minister's discussion with leading economists ahead of Union Budget today.

3. ഉപരാഷ്ട്രപതി ജഗ്ദീപ് ധൻകർ ഇന്ന് മഹാരാഷ്ട്ര നിയമസഭയെ അഭിസംബോധന ചെയ്യും.

Vice President Jagdeep Dhankar will address the Maharashtra Assembly today.

4. ബിംസ്റ്റേക് രാജ്യങ്ങളിലെ വിദേശകാര്യ മന്ത്രിമാരുടെ രണ്ടാമത് സമ്മേളനം ഇന്ന് ന്യൂഡൽഹിയിൽ.

Second meeting of foreign ministers of BIMSTEC countries in New Delhi today.

5. കേരളത്തിന്റെ സ്വപ്നപദ്ധതിയായ വിഴിഞ്ഞം തുറമുഖത്ത് ആദ്യ ചരക്ക് കപ്പൽ ഇന്ന് എത്തും ; ട്രയൽ റൺ നാളെ.

The first cargo ship will arrive today at the Vizhinjam port, which is Kerala's dream project; Trial run tomorrow.

6. യൂറോ കപ്പ് ഫൈനലിൽ ഇംഗ്ലണ്ട് - സ്പെയിൻ പോരാട്ടം ; കോപ്പ അമേരിക്ക ഫൈനലിൽ അർജന്റീന - കൊളംബിയ യെ നേരിടും.

England will play with Spain in Euro Cup final; Argentina will face Colombia in the Copa America final.

PM-AUSTRIA HOSPITALITY

തൻറെ ഓസ്ട്രിയൻ സന്ദർശനം ചരിത്രപരവും പ്രതീക്ഷയേകുന്നതുമാണെന്ന് പ്രധാനമന്ത്രി നരേന്ദ്രമോദി. ഇന്ത്യയും ഓസ്ട്രിയയും തമ്മിലുള്ള ബന്ധത്തിൽ പുതിയ ഊർജ്ജം കൈവരിക്കാൻ സന്ദർശനം സഹായിച്ചെന്ന് സമൂഹമാധ്യമ പോസ്റ്റിൽ പ്രധാനമന്ത്രി പറഞ്ഞു. വിവിധ പരിപാടികളിൽ പങ്കെടുക്കാൻ കഴിഞ്ഞതിൽ സന്തോഷം പ്രകടിപ്പിച്ച ശ്രീ.മോദി ചാൻസലർ കാൾ നെഹാമറുടെ സത്കാരത്തിനും സ്നേഹത്തിനും നന്ദി പറഞ്ഞു.

PM - INDOLOGISTS

ഓസ്ട്രിയൻ തലസ്ഥാനമായ വിയന്നയിൽ ഇന്നലെ പ്രധാനമന്ത്രി നരേന്ദ്രമോദി വിദ്യാഭ്യാസ വിദഗ്ധരും ഗവേഷകരുമായ പ്രൊഫസർ ബിർജിത് കെൽനർ, ഡോ.മാർട്ടിൻ ഗാൻസിൽ, ഡോ.കരിൻ പ്രസിസെൻഡൻസ്, ഡോ.ബൊറയിൻ ലാറിയോസ് എന്നിവരുമായി കൂടിക്കാഴ്ച നടത്തി. ഇന്ത്യൻ ചരിത്രം, സംസ്കാരം എന്നിവ സംബന്ധിച്ച് പഠനം നടത്തുന്നവരാണ് ഇവർ. ഇന്ത്യൻ സംസ്കാരം ലോകത്ത് പ്രചരിപ്പിക്കുന്നതിൽ ഇവരുടെ പങ്ക് അഭിനന്ദനാർഹമാണെന്ന് ശ്രീ.മോദി പറഞ്ഞു. നോബൽ സമ്മാന

ജേതാവ് ആൻറൺ സെലിംഗറുമായും പ്രധാനമന്ത്രി ആശയവിനിമയം നടത്തി.

PM AUSTRIA VISIT ROUNDUP

ഇന്ത്യ - ഓസ്ട്രിയ ഉഭയകക്ഷി സഹകരണം ശക്തിപ്പെടുത്താനും സഹകരണം തന്ത്ര പ്രധാന ദിശയിലേക്ക് കൊണ്ടുപോകാനും പുതിയ സാധ്യതകൾ കണ്ടെത്തിയതായി പ്രധാനമന്ത്രി നരേന്ദ്രമോദി. ലോകത്തെ നിലവിലെ സ്ഥിതിഗതികൾ സംബന്ധിച്ച് വിശദചർച്ച ഓസ്ട്രിയൻ ചാൻസലർ നെഹാമറുമായി നടത്തിയെന്നും അദ്ദേഹം പറഞ്ഞു. അടിസ്ഥാന സൗകര്യ വികസനം, പുത്തൻ ആശയം, പുനരുപയോഗ ഊർജ്ജം, ഹൈഡ്രജൻ, ജലം, മാലിന്യ നിർമ്മാർജ്ജനം, നിർമ്മിത ബുദ്ധി, ക്യാണ്ടം സാങ്കേതിക വിദ്യ, തുടങ്ങിയ, വരും ദശാബ്ദങ്ങളിൽ സഹകരിച്ച് പ്രവർത്തിക്കേണ്ട മേഖലകൾ തിരിച്ചറിഞ്ഞിട്ടുണ്ട്. അന്താരാഷ്ട്ര സൗര സഖ്യം, ദുരന്ത ലഘൂകരണ അടിസ്ഥാന സൗകര്യം, ജൈവ ഇന്ധന സഖ്യം എന്നിവയിൽ അംഗമാകാൻ ഇന്ത്യ - ഓസ്ട്രിയയെ ക്ഷണിച്ചു. ഇന്ത്യയിൽ നിക്ഷേപം നടത്താൻ ഓസ്ട്രിയൻ ബിസിനസ് അതികായരെ പ്രധാനമന്ത്രി ക്ഷണിച്ചു. വിയന്നയിൽ ഇന്ത്യൻ സമൂഹവുമായും ശ്രീ.മോദി സംവദിച്ചു.

FS-VIENNA BRIEFING

ഭീകരതയ്ക്കെതിരായ പോരാട്ടം, ഇന്ത്യ യൂറോപ്യൻ യൂണിയൻ ബന്ധം, റഷ്യ - യുക്രൈൻ യുദ്ധം എന്നിവ പ്രധാനമന്ത്രി നരേന്ദ്ര മോദിയും ഓസ്ട്രിയ ചാൻസലർ കാൾ നെഹാമറുമായി നടന്ന ചർച്ചയിൽ വിഷയമായതായി ഇന്ത്യൻ വിദേശകാര്യ സെക്രട്ടറി വിനയ് മോഹൻ ക്യാത്ര. ഭീകരതയെ ഇരുനേതാക്കളും അപലപിച്ചതായി വിയന്നയിൽ മാധ്യമങ്ങളോട് സംസാരിക്കവെ ശ്രീ.വിനയ് മോഹൻ ക്യാത്ര പറഞ്ഞു. പാകിസ്ഥാനിൽ നിന്നുള്ള

അതിർത്തി കടന്നുള്ള ഭീകരത ശ്രീ.നരേന്ദ്രമോദി ഉയർത്തിക്കാട്ടി. ഇന്ത്യ - യൂറോപ്യൻ യൂണിയൻ സഹകരണം ആഗോള സാമ്പത്തിക വളർച്ചയ്ക്കും ഗുണമാകുമെന്ന് ശ്രീ.ക്യാത്ര ചൂണ്ടിക്കാട്ടി. ഇത് യുദ്ധത്തിനുള്ള സമയമല്ലെന്നും പ്രശ്നപരിഹാരത്തിന് ചർച്ചയും നയതന്ത്രവുമാണ് വേണ്ടതെന്നും ശ്രീ.മോദി പറഞ്ഞതായി ഇന്ത്യൻ വിദേശകാര്യ സെക്രട്ടറി വെളിപ്പെടുത്തി.

PM - LEFT FOR DELHI

ഓസ്ട്രിയ സന്ദർശനം പൂർത്തിയാക്കി പ്രധാനമന്ത്രി നരേന്ദ്രമോദി ന്യൂഡൽഹിയിലേക്ക് തിരിച്ചു. നാല് ദശാബ്ദത്തിന് ശേഷമാണ് ഒരു ഇന്ത്യൻ പ്രധാനമന്ത്രി ഓസ്ട്രിയ സന്ദർശിക്കുന്നതെന്നും ഇരു രാജ്യങ്ങളും തമ്മിലുള്ള ബന്ധം ശക്തമാക്കാൻ സന്ദർശനം ഉപകരിക്കുമെന്നും വിദേശകാര്യ വകുപ്പ് രൺധീർ ജയ്സാൾ പറഞ്ഞു.

PM-ECONOMISTS BUDGET

കേന്ദ്ര ബജറ്റിന് മുന്നോടിയായി പ്രമുഖ സാമ്പത്തിക ശാസ്ത്രജ്ഞരുമായി പ്രധാനമന്ത്രി നരേന്ദ്രമോദി ഇന്ന് ആശയ വിനിമയം നടത്തും. നിതി അയോഗ് ഉപാധ്യക്ഷൻ സുമൻ ബെറി, മറ്റ് അംഗങ്ങൾ എന്നിവരും ചർച്ചയിൽ പങ്കെടുക്കും. ബജറ്റ് അവതരണത്തിന് മുമ്പ് സാമ്പത്തിക വിദഗ്ധരുടെ അഭിപ്രായം ആരായുകയാണ് ലക്ഷ്യം. പാർലമെന്റിന്റെ ബജറ്റ് സമ്മേളനം ഈ മാസം 22 ന് ആരംഭിക്കും. 23-ാം തീയതി ധനമന്ത്രി നിർമ്മലാ സീതാരാമൻ ബജറ്റ് അവതരിപ്പിക്കും. മൂന്നാം വട്ടം അധികാരത്തിലെത്തിയ ശേഷം, നരേന്ദ്രമോദി സർക്കാറിന്റെ ആദ്യ ബജറ്റാണിത്. ലോക്സഭാ തെരഞ്ഞെടുപ്പ് നടക്കാനിരിക്കെ കഴിഞ്ഞ ഫെബ്രുവരിയിൽ ഇടക്കാല ബജറ്റ് അവതരിപ്പിച്ചിരുന്നു.

BIMSTEC- FOREIGN AFFAIRS RETREAT

ബഹുതല സാങ്കേതിക, സാമ്പത്തിക സഹകരണത്തിനുള്ള രണ്ടാമത് ബിംസ്റ്റെക് രാജ്യങ്ങളിലെ വിദേശകാര്യ മന്ത്രിമാരുടെ സമ്മേളനം ഇന്ന് ന്യൂഡൽഹിയിൽ ആരംഭിക്കും. വിദേശകാര്യ മന്ത്രി എസ്.ജയ്ശങ്കർ ആതിഥ്യം വഹിക്കും. സുരക്ഷാ, ഗതാഗതം, വ്യാപാരം, നിക്ഷേപം തുടങ്ങിയ രംഗങ്ങളിൽ ബംഗാൾ ഉൾക്കടൽ മേഖലയിലെ രാജ്യങ്ങൾ തമ്മിൽ കൂടുതൽ സഹകരണത്തിന് സമ്മേളനം അവസരമൊരുക്കും. ബിംസ്റ്റെക് വിദേശകാര്യമന്ത്രിമാരുടെ ആദ്യ പതിപ്പ് കഴിഞ്ഞ വർഷം ജൂലൈയിൽ തായ് ലൻഡ് തലസ്ഥാനമായ ബാങ്കോക്കിലായിരുന്നു നടന്നത്.

VICE-PRESIDENT

ഉപരാഷ്ട്രപതി ജഗദ്ദീപ് ധൻകർ ഇന്ന് മഹാരാഷ്ട്ര സന്ദർശിക്കും. സംസ്ഥാന നിയമസഭയെ അഭിസംബോധന ചെയ്യും. മുംബൈയിൽ നർസി മോൻജി ഇൻസ്റ്റിറ്റ്യൂട്ട് ഓഫ് മാനേജ്മെന്റ് സ്റ്റഡീസിലെ അധ്യാപകരും വിദ്യാർത്ഥികളുമായി ഉപരാഷ്ട്രപതി നാളെ സംവദിക്കും.

VIZHINJAM ... INTRO

കേരളത്തിൻറെ സ്വപ്നപദ്ധതിയായ വിഴിഞ്ഞം തുറമുഖത്ത് ആദ്യ ചരക്ക് കപ്പൽ ഇന്ന് എത്തും. അർധരാത്രിയോടെ ഇന്ത്യൻ പുറംകടലിൽ എത്തിയ കപ്പൽ രാവിലെ 9.15 ഓടെ തുറമുഖത്തേക്ക് അടുപ്പിക്കും. നാളെയാണ് ട്രയൽ റൺ. **വിശദാംശങ്ങളിലേയ്ക്ക്**

(വോയ്സ്)

110 ലേറെ രാജ്യങ്ങളിൽ കാർഗോ സർവീസ് നടത്തുന്ന ലോകത്തെ രണ്ടാമത്തെ വലിയ ക്ഷൽ കമ്പനിയായ മെസ്കിൻറെ സാൻഫെർണാണ്ടോ ക്ഷലാണ് വിഴിഞ്ഞത്ത് എത്തുന്നത്. ജൂൺ-22ന് ഹോങ്കോംഗിൽ നിന്ന് പുറപ്പെട്ട് ചൈനയിലെ ഷാങ്ഹായി, സിയാമെൻ തുറമുഖങ്ങൾ വഴിയാണ് സാൻ ഫെർണാണ്ടോ വിഴിഞ്ഞത്തേക്കെത്തുന്നത്. നാളെ നടക്കുന്ന ഔദ്യോഗിക പരിപാടിയിൽ മുഖ്യമന്ത്രി പിണറായി വിജയൻ ക്ഷലിനെ സ്വീകരിക്കും. കേന്ദ്രമന്ത്രി സർബാനന്ദ സോനോവാൾ ചടങ്ങിൽ മുഖ്യാതിഥിയാകും. പരിപാടികൾക്ക് ശേഷം വൈകുന്നേരം വിഴിഞ്ഞം വിടുന്ന ക്ഷൽ അടുത്ത ദിവസം ഉച്ചയോടെ കൊളംബോയിലെത്തും. വിഴിഞ്ഞം തുറമുഖം കമ്മീഷൻ ചെയ്യുന്നതിന് മുൻപ് ഓട്ടോമേറ്റഡ് ക്രെയിനുകളടക്കം എല്ലാ സംവിധാനങ്ങളും പരിശോധിച്ച് ഉറപ്പു വരുത്താനാണ് മദർഷിപ്പ് എത്തിക്കുന്നത്. 23 ക്രെയിനുകൾ ക്ഷലിൽ നിന്ന് കണ്ടെയ്നറുകൾ ഇറക്കും. മദ്രാസ് ഐ.ഐ.ടി വികസിപ്പിച്ച സോഫ്റ്റ്‌വെയറിൽ പ്രവർത്തിക്കുന്ന നാവിഗേഷൻ സെൻററാണ് ഇത് നിയന്ത്രിക്കുന്നത്. ഇലക്ട്രോണിക് ഡേറ്റ ഇൻറർചേഞ്ച് അംഗീകാരം, കസ്റ്റോഡിയൻ കോഡ് അംഗീകാരം, ഇമിഗ്രേഷൻ ചെക്ക് പോസ്റ്റ് ക്ലിയറൻസ് എന്നിവ ലഭിച്ചാലുടൻ വിഴിഞ്ഞം അന്താരാഷ്ട്ര തുറമുഖം കമ്മീഷൻ ചെയ്യും.

EURO CUP

യൂറോ കപ്പിൻറെ ഫൈനലിൽ ഇംഗ്ലണ്ട് - സ്പെയിൻ പോരാട്ടം. ഇന്ന് പുലർച്ചെ നടന്ന രണ്ടാം സെമിയിൽ ഒന്നിനെതിരെ രണ്ടു ഗോളുകൾക്ക് നെതർലാൻഡ്സിനെ പരാജയപ്പെടുത്തിയാണ് ഇംഗ്ലണ്ട് കലാശക്കളിക്ക് യോഗ്യത നേടിയത് . ആദ്യ സെമിയിൽ

ഫ്രാൻസിനെ 2-1 ന് പരാജയപ്പെടുത്തിയാണ് സ്വെയിൻ ഫൈനലിൽ കടന്നത്. ഈ മാസം പതിനഞ്ചിനാണ് ഫൈനൽ മത്സരം .

COPA AMERICA

കോപ്പ അമേരിക്ക ഫുട്ബോളിന്റെ ഫൈനലിൽ അർജന്റീനയും കൊളംബിയയും ഏറ്റുമുട്ടും. രണ്ടാം സെമിയിൽ ഉറുഗ്വയെ ഏകപക്ഷീയമായ ഒരു ഗോളിന് കൊളംബിയ പരാജയപ്പെടുത്തി. ആദ്യ സെമിയിൽ ക്യാനഡയെ എതിരില്ലാത്ത രണ്ട് ഗോളിന് പരാജയപ്പെടുത്തിയാണ് അർജന്റീന ഫൈനലിന് യോഗ്യത നേടിയത്. ഈ മാസം പതിനഞ്ചിനാണ് ഫൈനൽ .

TWENTY-20

ഹരാരിയിൽ നടന്ന ഇന്ത്യ - സിംബാബ്-വേ ട്വന്റി - 20 ക്രിക്കറ്റ് പരമ്പരയിലെ മൂന്നാം മത്സരത്തിൽ ഇന്ത്യക്ക് 23 റൺസിന്റെ വിജയം. ടോസ് നേടി ബാറ്റിംഗ് തെരഞ്ഞെടുത്ത ഇന്ത്യ 66 റൺസെടുത്ത ക്യാപ്റ്റൻ ശുഭ് മാൻ ഗില്ലിന്റെയും 49 റൺസ് നേടിയ ജതുരാജ് ഗെയ്ത് വാദിന്റെയും മികവിൽ 4 വിക്കറ്റ് നഷ്ടത്തിൽ 182 റൺസ് നേടി. മറുപടി ബാറ്റിങ്ങിൽ 6 വിക്കറ്റ് നഷ്ടത്തിൽ 159 റൺസ് നേടാനേ സിംബാബ്-വേ യ്ക്ക് കഴിഞ്ഞുള്ളൂ. പരമ്പരയിലെ നാലാമത്തെ മത്സരം മറ്റെന്നാൾ നടക്കും .

TENNIS - BRAUNSCHWEIG

ജർമ്മനിയിലെ ബ്രാവോ ഓപ്പൺ ചലഞ്ചറിൽ ഇന്ത്യൻ ടെന്നീസ് താരം എൻ. ശ്രീറാം ബാലാജിയും ഇക്വഡോർ താരം ഗോൺസലോ

എസ്റ്റോബറും ചേർന്ന സഖ്യം പുരുഷ ഡബിൾസ് ക്യാർട്ടറിൽ കടന്നു. ബൊളീവിയൻ താരങ്ങളായ ബൊറീസ് അരിയാസ്, ഫെഡറികോ സെബല്ലോസ് സഖ്യത്തെ 6-3, 6-0 എന്ന സ്കോറിനാണ് പരാജയപ്പെടുത്തിയത്. അതേസമയം, സിംഗിൾസ് ക്യാർട്ടറിൽ ഇന്ത്യയുടെ സുമിത് നാഗൽ അർജൻറീനയുടെ പെഡ്രോ കചിനോട് പരാജയപ്പെട്ടു.

WIMBILDON

വിമ്പിൾഡൺ ടെന്നീസ് പുരുഷ സിംഗിൾസ് ആദ്യ സെമിയിൽ സ്വെയിനിൻറെ കാർലോസ് അൽക്കാരസും റഷ്യൻതരാം ഡാനിയേൽ മെഡ് വദേവും തമ്മിൽ ഏറ്റുമുട്ടും. രണ്ടാം സെമിയിൽ സെർബിയയുടെ നൊവാക് ജോക്കോവിച്ച് ഇറ്റാലിയൻ തരാം ലോറൻസോ മുസ്സെറ്റിയെ നേരിടും. രണ്ടു മത്സരങ്ങളും നാളെയാണ് .

WORLD POPULATION DAY

ഇന്ന് ലോക ജനസംഖ്യാ ദിനം. 'ആരെയും ഒഴിവാക്കാതിരിക്കുക, എല്ലാവരെയും കണക്കിൽപ്പെടുത്തുക' എന്നതാണ് ഈ വർഷത്തെ പ്രമേയം. ജനസംഖ്യാ വർദ്ധനയെതിരെ ജനങ്ങളെ ബോധവാൻമാരാക്കുക എന്ന ലക്ഷ്യത്തോടെയാണ് എല്ലാ വർഷവും ജൂലൈ 11 ലോക ജനസംഖ്യാദിനമായി ആചരിക്കുന്നത്.

NIYAMASABHA

പതിനഞ്ചാം കേരള നിയമസഭയുടെ പതിനൊന്നാം സമ്മേളനം ഇന്ന് സമാപിക്കും. 2023 ലെ കേരള പൊതു രേഖ

ബില്ലിന്റെ അവതരണം ഇന്ന് നടക്കും. കൂടാതെ 2024 ലെ കേരള ധന വിനിയോഗ ബില്ലുകളുടെ അവതരണവും ഇന്നുണ്ടാവും. സഭാ സമ്മേളനം കഴിഞ്ഞ മാസം 10 നാണ് ആരംഭിച്ചത്.

CONCLAVE - CM

രാജ്യത്തെ ആദ്യ ജനറേറ്റീവ് ആർട്ടിഫിഷ്യൽ ഇൻറലിജൻസ് കോൺക്ലേവ് മുഖ്യമന്ത്രി പിണറായി വിജയൻ ഇന്ന് രാവിലെ കൊച്ചിയിൽ ഉദ്ഘാടനം ചെയ്യും. കേരള സ്റ്റേറ്റ് ഇൻഡസ്ട്രിയൽ ഡെവലപ്മെന്റ് കോർപ്പറേഷൻ ഐബിഎമ്മുമായി ചേർന്നാണ് കോൺക്ലേവ് സംഘടിപ്പിക്കുന്നത്. പരിവർത്തന സാധ്യതകളും സമൂഹത്തിലും സമ്പദ് വ്യവസ്ഥയിലും അതിന്റെ സ്വാധീനവും രണ്ടുദിവസത്തെ കോൺക്ലേവ് ചർച്ച ചെയ്യും. കേരളത്തെ ആർട്ടിഫിഷ്യൽ ഇൻറലിജൻസ് ഹബ്ബാക്കി മാറ്റാനും, സാമ്പത്തിക വളർച്ചയെ ഉത്തേജിപ്പിക്കാനും കോൺക്ലേവ് ലക്ഷ്യമിടുന്നുണ്ടെന്ന് മന്ത്രി പി രാജീവ് കൊച്ചിയിൽ ഇന്നലെ വാർത്താസമ്മേളനത്തിൽ പറഞ്ഞു.

INDIAN EMBASSY - UAE

യു എ ഇ യിലെ ഹോട്ടലിൽ ജോലി ചെയ്യവെ ഹൃദയാഘാതമുണ്ടായി ഗുരുതരാവസ്ഥയിലായ മലയാളി സിബിമോൻ ബാബുവിനെ നാട്ടിലേക്ക് അയക്കുന്നതിന് കൃത്യമായ ഇടപെടൽ നടത്തി അബുദാബിയിലെ ഇന്ത്യൻ എംബസി. ഏപ്രിൽ 22 ന് ഹൃദയാഘാതമുണ്ടായ സിബിമോൻ ബാബുവിന് ആവശ്യമായ സഹായം ആശുപത്രിയുമായി ബന്ധപ്പെട്ട് ഇന്ത്യൻ നയതന്ത്ര ഉദ്യോഗസ്ഥൻ നൽകിയിരുന്നു. അപകട നില തരണം ചെയ്ത് സിബിമോൻ ബാബു ഇന്ന് ഉച്ചയ്ക്ക് ഭാര്യയോടൊപ്പം കേരളത്തിലേക്ക് തിരികും.
